

తిరగబడ్డ వంశధార నిర్వాసితులు

రాష్ట్రప్రభుత్వం సాగునీటిప్రాజెక్టులు, ఓడరేవులు, విమానాశ్రయాలు, సెజ్‌లపేరుతో రైతుల భూములు గుంజుకోవటమే కాకుండా, గ్రామాలకు గ్రామాలనే తరలిస్తున్నది. ఇస్తామన్న పరిహారం, ప్యాకేజీలు కూడా ఇవ్వటంలేదు. శ్రీకాకుళంజిల్లా హీర మండలంలో వంశధార రిజర్వాయర్ నిర్మాణం వలన నష్టపోయే రైతులకు, గ్రామాలకు ప్యాకేజీ, పరిహారం నిధులు యిస్తామని ప్రభుత్వం ప్రకటించింది. పరిహారం, ప్యాకేజీ ఇవ్వకుండానే నిర్మాణం పనులు ప్రారంభించటం ప్రజల తిరుగుబాటుకు కారణమైంది. తమకు ఇవ్వాలని పరిహారం, ప్యాకేజీ సొమ్ము చెల్లించిన తర్వాతే పనులు ప్రారంభించాలని నిర్వాసితులు ఆందోళన ప్రారంభించారు. దాంతో ఎక్కడి పనులు అక్కడ నిలిచిపోయాయి. శ్రీకాకుళంజిల్లా అధికారులు గతంలో పనులు అడ్డుకొన్న జి.సింహాచలాన్ని పోలీసుల చేత అరెస్టు చేయించారు. పనులను అడ్డుకొంటే అరెస్టులు చేస్తామని ప్రజలను హెచ్చరించారు. మార్చి 8వ తేదీ వరకు పోలీసు యాక్ట్‌ను అమలుపర్చారు.

ఇలాంటి పరిస్థితుల్లో 27-2-16న నిర్వాసిత గ్రామాల ప్రజలు సమావేశమయ్యారు. పనులను అడ్డుకోవాలని నిర్ణయం తీసుకొన్నారు. 28-2-16న ఉదయం గ్రామాల ప్రజలందరూ ఐక్యంగా భారీగా బందోబస్తు చేస్తున్న పోలీసులు, ఇరిగేషన్ అధికారులపై తిరగబడ్డారు. కర్రలు, గునపాలు, ఇతర పరికరాలతో పోలీసు టెంట్లను పీకివేసి తగలబెట్టారు. పనులు చేపట్టిన సోమా కంపెనీ రేకుల షెడ్‌ను కూల్చివేశారు. ఆర్.డి.వో రెడ్డి గుణ్ణయ్య, హీరమండల ఠాసీల్దారు రామారావులను నిర్బంధించారు. పరిస్థితిని గమనించిన ఆర్.డి.వో నిర్వాసితుల సమస్యలు పరిష్కరించిన తర్వాతే పనులు చేపడతామని చెప్పారు. పాతపట్నం, కొత్తూరు, రాజాం, పాలకొండ సి.ఐ.లు 85 మంది పోలీసుల వలయాన్ని చేదించి ఉద్యమించటం, ప్రజలు సంఘటిత ఉద్యమాలను పోలీసు పహారాలు ఆపలేవనే సత్యం మరోసారి వ్యక్తమైంది. ప్రజల కోపాగ్నులు చూసిన పోలీసులు పరుగులతో పలాయనం చేయటం అందుకు నిదర్శనం.

తాను ఇచ్చిన హామీలను అమలుపర్చని, ప్రజల మనోభావాలను పట్టించుకొని ప్రభుత్వం ఎలాగైనా 18 రోజుల్లో పనులు చేయాలని అధికారులను ఆదేశించింది. ప్రజలను బయట్రాంతులను చేయటానికి మూకుమ్మడి కేసులు భనాయంపచేస్తున్నది. వాటిని ఎదుర్కోవటానికి సిద్ధమై, హామీలు అమలుపర్చకుంటే పనులు చేపట్టనీయమని ప్రజలు ధృఢ దీక్షతో ఉన్నారు.

నిర్వాసితులకు యిచ్చిన హామీలను వెంటనే అమలు పర్చాలని, తప్పుడు కేసులు, అరెస్టులు ఆపాలని, నిర్వాసితులు చేస్తున్న ఆందోళనకు మద్దతు తెలపటం, జిల్లా ప్రజల ప్రజాతంత్రవాదులు కర్తవ్యంగా భావించాలి.

○○○○○○